

**MƏRKƏZİ ZAQAFQAZİYANIN SOVETLƏŞMƏSİ
VƏ KOLLEKTİVLƏŞDİRİLMƏSİ DÖVRÜNÜN
İCTİMAİ-SİYASI MƏNZƏRƏSİ VƏ
İSAXAN ÜSYANI**

Hamlet İsaxanlı

*"Azərbaycanda ictimai-siyasi fikir: XX əsr". Xəzər Universiteti.
Konfransın əsərləri. Bakı, 12 may 1996-ci il (bax: səh. 1-16)*

Azərbaycan və Qafqaz tarixi üzərində çalışan tarixçilərimiz öz güclərini əsasən Qədim dövrlər və Orta əsrlər istiqamətinə yönəltmiş, Qərb tarixçiləri isə Rus dövrünü daha düzgün əks etdirməyə müvəffəq olmuşlar. Xüsusi ideoloji təsirə məruz qalmamış qərblilər Sovet İttifaqı dağıldıqdan sonra tədqiqatlarını təbii surətdə davam etdirmiş, Sovet arxivlərini və mənbələrini də araşdıraraq bir sıra dəyərli əsərlər yaratmışlar. Azərbaycanın Rusiya idarəsi altında olan dövrünü işıqlandırmış Amerika tarixçilərinin əməyini xüsusi qeyd etmək lazımdır /1//7/.

XIX əsr XX əsrin ilk üçdə birinin Azərbaycan tarixini tək indiki Azərbaycan Respublikası ərazisi ilə bağlamaq bir sıra mühüm cəhətlərin unudulması deməkdir. Birincisi, tarix elmimiz Rusiya idarəsi altında olan ərazilərlə bərabər İran idarəsində qalan (və qalmaqda olan) Azərbaycanı da əhatə etməlidir. İkincisi, Çar zamanı Qafqaz quberniyalara və uyezdlərə bölünmüdü, Azərbaycan adlı dövlət yox idi, Bakı və Yelizavetpol quberniyaları ilə yanaşı, Tiflis və İrəvan quberniyalarında da, Osmanlının şərqində də azərbaycanlılar yaşayırdı və bu mənada Azərbaycan xalqının yeni dövr tarixi daha geniş coğrafiyaya əsaslanmalıdır. Üçüncüsü, Rusiyadakı 1917-ci il fevral inqilabından sonra Ümümzaqafqaziya dövlət qurumları yaradılmağa cəhd göstərilirdi və bu istiqamət Sovet dövründə də Zaqafqaziya Federasiyası şəklində bir müddət davam etdirildi. Başqa sözlə desək, azərbaycanlıların yeni dövr tarixinin müəyyən qasmini Ümümzaqafqaziya miqyasında şərh etmək bir zəruriyyətdir. Nəhayət, mənbəşünaslıq baxımından da son iki əsrin Azərbaycan tarixi Gürcüstan, Ermənistan, Dağıstan, Türkiyə, İran və Rusiya tarixləri ilə üzvi vəhdətdə öyrənilməlidir.

Bu yazıda işlətdiyimiz Mərkəzi Zaqafqaziya adı altında indiki Gürcüstanın şərqində və cənub-şərqindəki Qaraçöp, Qarayazı (Qardabani), Borçalı vilayətləri, Ermənistanın şimalında Lori düzənliyi ətrafında cəmləşən torpaqlar və Azərbaycanın qərbində yerləşən Zaqatala ətrafi, Akstafa və Qazax bölgələrini özündə birləşdirən ərazini nəzərdə tuturuq. Beləliklə, Mərkəzi Zaqafqaziya adlandırdığımız ərazi Çar Rusiyası inzibati bölgü sisteminə görə təqribən Borçalı və Qazax uyezdlərini, Tiflis uyezдинin böyük hissəsini, Aleksandropol uyezдинin şimalını, Sıqnax uyezdinin bir qismini və Zaqatala okruqunu əhatə edir. Tiflis və Gəncə arasında yerləşən bu ərazilər içtimai-siyasi hadisələr baxımından da bu və ya başqa dərəcədə bu iki şəhərin təsir dairəsində idi.

Sovetləşmə önündə qarmaqarışlıq siyasi cərəyanlarının törətdiyi qüvvələr

düyünü anlaşılmaz və açılmaz görünür, içtimai fikir dalğası kütlələri qum yığını kimisovurub irəli-geri, sağa və sola atıldı. Mərkəzi Zaqafqaziyada baş verən hadisələrdə Tiflis təsiri daha güclü və qabarıq idi. O dövr Tiflis siyasi mühitini formalasdırıamillər içində milli münasibətlər az rol oynamırıdı. 19-cu əsrin əvvəllərində Tiflisin etnik mənzərəsini erməni üstünlüyü, gürcü ikinciliyi və digər millətlərin cüziliyi (əhalinin təxminən dördə üçə yaxını erməni, beşdə birdən bir az çoxu gürcü idi) təşkil edirdi, əsrin axırlarında 1897-ci ildə erməni üstünlüyü yenə də qalmış və ruslaşdırma siyasəti özünü qabarıq göstərmışdı (38% erməni, 26,3% gürcü, 24,7% rus, qalan 11% isə əsasən azərbaycanlı, alman, yunan və yəhudilərdən ibarətdi) /8/, /9/.

Ticarət və sənayedə ermənilərin üstünlüyü isə açıq-aşkar idi. 1897-ci ildə Tiflis tacirlərinin az qala yarısını ermənilər təşkil edirdi. 1900-cü ildə Gürcüstanın 150 iri sənaye qurumlarının 66-sı ermənilərə, 66-sı ruslara, 15-i gürcülərə, 3-ü isə azərbaycanlılara məxsus idi /10/, /9/

Tiflisdə ermənilərin iqtisadi üstünlüyü gürcü millətçiliyinin və vətənpərvərliyinin açıq şəkil almasına gətirib çıxarırdı. 1905-i ildə Qafqaz canişini təyin olunan Vorontsov-Daşkovun açıq-aşkar ermənipərəst və antiazərbaycanlı siyasəti, gürcülərə qarşı biganəliyi Tiflisin siyasi abi-havasını daha da kəskinləşdirirdi. Yeni canişin erməni kilsəsinin torpaqlarını özünə qaytardı, almanlara torpaq payladı, Mərkəzi Zaqafqaziya əhalisinin mühüm hissəsini təşkil edən azərbaycanlıların isə torpaq çatışmamazlığı daha da artdı.

Bu arada 1905-1907-ci illərdə əsasən N.Jordaniyanın nüfuzu sayəsində Tiflisdə sosial-demokratların menşevik bloku üstünlük qazandı və bolşeviklər Bakıya tərəf hərəkət etdilər. Beləliklə, Mərkəzi Zaqafqaziyanın azərbaycanlı əhalisi menşevik Tiflisi ilə Azərbaycan milli hərəkatının gücləndiyi Yelizavetpolun (Gəncə) çarbaz siyasi təsirində qaldı.

Birinci Dünya Müharibəsinin Zaqafqaziyaya birbaşa təsiri nəticəsində siyasi rənglər qatıldı və milli polyarlaşma daha da artdı. Ermənilərin Türkiyənin zəifləməsi halında xeyli torpaq ələ keçirəcəkləri ehtimalı Rusiya hakim dairələrinin gözündə onların ruspərəst kimi görünmələrinə səbəb olmuşdu. Menşeviklərin bəziləri alməntərəf siyasət yürüdür, digərləri isə Rusiya ilə birlikdə olmayı düşünürdülər. Ümumiyyətlə, bu zaman nə N.Jordaniya, nə də Azərbaycan sosialist hərəkatının liderlərindən N.Nərimanov və M.Ə.Rəsulzadə Rusiyadan aralanmaq siyasətinə tərəfdar deyildilər (Rəsulzadənin "Açıq söz" qəzetində Rusiya rejimini dəstəkləyən məqalələri çap olunurdu). Lakin gürcülərin bir çoxunun alməntərəfliyi, azərbaycanlıların isə Türkiyətərəfliyi və müharibə istəməmələri, çar yüksək məmurlarını narahat etməyə bilməzdi. Bu narahatlılıq bəzən açıq düşmənçilik şəkli alır, nifrətə çevrilirdi. Qaçqınlara yardım komitəsinə müraciət edən yerli azərbaycanlılara Qrafinya Vorontsova-Daşkovanın "Mən tatar (azərbaycanlı red.) qaçqınları tanımiram, mən ancaq tatar satqınları tanıyıram" deyə cavab verməsi Rusiya hökumətinin azərbaycanlılarla "qızgın" münasibətdə olmasını çox yaxşı nümayiş etdirirdi /9/.

1916-17-ci illərdə Bakı yerli azərbaycanlılardan ibarət sosialist və milli biçimli cərəyanların toqquşduğu və qeyri-azərbaycanlılardan təşkil olunmuş bolşeviklərin böyük üstünlüyü malik olduğu bir şəhərdi. Gəncə isə milli ruhun yüksəldiyi və milli-azadlıq hərəkatının gücləndiyi mərkəz kimi Bakı ilə

Azərbaycanda hegemonluq uğrunda mübarizə aparırdı. Tiflisdə tam üstünlüyü malik olan menşeviklər ilə Gəncə milli hərəkat cərəyanlarının qovuşduğu Mərkəzi Zaqafqaziyada bolşeviklər xeyli zəif idilər. Tiflis ətrafında yaşayan azərbaycanlılar Gəncə ilə əlaqə saxlamaqla yanaşı daha çox menşevik partiyasına meyl edirdilər. Azərbaycanın sovetləşdirilməsi ilə əlaqədar musavatçıların da bir qismi Tiflisə gəldilər və bu şəhər Zaqafqaziyada ən antisovet mərkəzə çevrildi.

Beynəlxalq vəziyyəti və Gürcüstan silahlı qüvvələrinin zəif olmadığını nəzərə alan Sovet Rusiyası Gürcüstan menşevik hökuməti ilə 7 may 1920-ci ildə bağlanmış müqaviləyə əsasən Gürcüstanın müstəqilliyini tanıdı. S.M.Kirov Sovet Rusiyasının diplomatik nümayəndəsi kimi Tiflisə gəldi. İyunun 12-də Gürcüstanla Azərbaycan Sovet Respublikası arasında Rusyanın vasitəçiliyi ilə bağlanan müqaviləyə əsasən Zakatala bölgəsi istisna olmaqla ortaq sərhədlər müəyyən edildi. 1921-ci il yanvarın 17-də isə Türkiyə Büyük Millət Məclisi Gürcüstanı tanıdığını elan etdi.

Zaqafqaziyada dövlətlərarası mübahisəli zonalardan biri də Borçalının cənub hissəsi idi. Bu əraziyə Başkeçiddən Calaloğluna doğru uzanan Lori düzənliyi və onun ətrafindakı Əmlikli, Ağçala, Dəlidağ, Ağlağan, Şıştəpə, Daşkəsən və Ləlvər dağları daxil idi. Əhalisinin böyük qismi azərbaycanlılardan ibarət olan bu torpaqlar menşevik Gürcüstanı ilə daşnak Ermənistani arasında ciddi konflikt doğurmuşdu. Məhz Loridə 1921-ci il fevralın 12-də Gürcüstan əleyhinə üsyən qaldırıldı və Sovet Ermənistana "qardaşlıq" əlini uzadan 11-ci Qızıl Ordu hissələri bir neçə gündən sonra Gürcüstana hücum etdilər. "Ertoba" adlı qəzetdə fevralın 16-da verilmiş məqalədən bir parça diqqətə layiqdir: "Bu gün həmin daşnaklar qırmızı mantiya geyərək öz qüvvələri ilə əldə edə bilmədiklərini Qızıl Ordunun kürəyi arxasında gizlənib süngülərin köməyi ilə əldə etmək istəyirlər"/11/.

Sovetləşməkdə olan Gürcüstanda müqavimət hərəkatı davam edir və müstəqillik şüərləri heç cür unudulmurdu. 1924-cü ilin avqust-sentyabr aylarında baş verən güclü antisovet üsyəni əsasən Qərbi Gürcüstanda yayılsa da, Borçalı və Qarayazı bölgələrində də müəyyən canlanmaya səbəb oldu. Gürcüstanı idarə edən bolşeviklər də müstəqillik məsələsini önə çəkirdilər. Onlar "Tiflisin erməni əhalisindən təmizlənməsi" kimi etnik siyasetlə yanaşı, ilk Sovet Konstitusiyasının qəbulunda ukraynalılarla birlikdə mərkəzə ciddi müqavimət göstərirdilər /12/.

Mərkəzi Zaqafqaziyada azərbaycanlılar arasında sovetləşməyə qarşı müqavimət hərəkatı daha da şiddətli idi. 1921-22-ci illərdə Gürcüstan İnqilab Komitəsinin üzvü və Komitənin nəzdində yaradılmış müsəlman sektorunun sədri vəzifəsində çalışan Ömər Faiq Nemanzadə Gürcüstan müsəlmanlarının vəziyyətinin çox pis olduğunu, onların ikiqat-üçqat təzyiqə məruz qaldıqlarını qeyd edirdi. Təhqirlərlə dolu kommunist təbliğatı xalqın nifrətini daha da gücləndirirdi: "Borçalıda kommunizm ideyalarının və prinsiplərinin təbliği yaxşı əllərə tapşırılmamışdır... Təbliğat-təşviqatçılar, xüsusən Azərbaycandan göndərilənlər əhalidə talançılıq duyğusu oyadır, mitinq və yığıncaqlarda allahı, peygəmbərləri, dini və s. küçə söyüslərilə söyleb təhqir edirdilər". /13/ İyirminci illərin ortalarında və ikinci yarısında Sovet güc orqanlarının arasıkəsilməz

təzyiqləri və həbslər, əşya, mal-qaranın, taxılın dövlət tərəfindən müsadirə olunması, kəndlilərin əllərində olan faydalı torpaqların azlığı, milli haqsızlıqlar və s qarşı etiraz hissi Mərkəzi Zaqafqaziya türklərini birləşdirirdi. Onlar namus, adət-ənənə, haq-ədalət və nəhayət, yaşamaq haqqı uğrunda ölüm-dirim mübarizəsi aparmağa məcbur edilirdilər. Bu mübarizənin önündə gedənlərdən biri şəxsi şücaəti, yenilməzliyi və sərkərdəlik məharəti ilə xalq arasında məşhur olan İsaxan Hacıbayramlı idi. O, Dəmirçi-Hasanlı (Kosalı və Nazarlı məhəllələrindən ibarət olan) kəndində yaşayır, yazın sonu və yay aylarını isə əsasən Çənubi Borçalıda – Lori düzənliyinin ətrafındakı Qaraxaç yaylağında keçirirdi. İlk zamanlar Sovetlərlə münasibətdə qanun dairəsində hərəkət etməyə çalışmış, hətta onlar tərəfindən başçı ("qlavnıy") təyin edilmişdi. Lakin onun haqsızlığa dözməməsi, xalqı təhqir və təqiblərdən qorumağa çalışması və xalq arasında nüfuzu Dövlət Siyasi İdarənin (QPU) xoşuna gələ bilməzdi. Üstəlik var-dövlətli nəslə mənsub olması da sonralar "kulak" adı ilə özünün, qohum-əqrabasının və ailəsinin təqib olunmasına, həbs və sürgünlərə məruz qalmalarına səbəb olacaqdı. L.Beriya İsaxanı şəxsən tanır, yeri gələndə onun nüfuzundan istifadə etməyə çalışır, sonralar isə ona qarşı tətbiq edilən dövlət gücünün əsas təşkilatçısına çevrilmişdi.

Ö.Nemanzadə Gürcüstan Revkomun sədri F.Maxaradzeyə yazdığı məktublarda "müsəlmanları sovet rejimi tərəfə cəlb etməyin ən vacib üsulu onların inzibati idarə olunmasının bacarıqlı təşkil edilməsidir" deyə digər millət nümayəndələrinin müsəlmanlara birbaşa rəhbərlik etməsinə qarşı çıxırıdı. "Rəhbərliyin tam olmasa da, əksər hallarda müsəlmanların öz içindən olması, xalq kütlələrinə yaxın olan, onun psixoloji-milli xüsusiyyətlərini yaxşı bilən, kəndli məişətinin mürəkkəb vəziyyətini duya bilən olması zəruridir"/13/. Ö.F.Nemanzadənin təklifinə uyğun olaraq yaradılmış banditizmə qarşı mübarizə aparan milis dəstəsinə başçı təyin edilən İsaxan bu vəziyyətdən məharətlə istifadə etmiş, Qarayazıda, Lori düzənliyi və Qaraxaç yaylağında azərbaycanlılardan ibarət güclü mühafizə dəstələri yaratmış, üç respublikanın qovuşduğu ərazilərdə əhalinin nisbi rahatlığını təmin edə bilmışdi.

İsaxanın fikri kəndlilərin həyatının toxunulmazlığı, milli adət-ənənələrin saxlanılması, kəndliliyə məxsus torpaqların genişləndirilməsi, əşya və malqaranın kəndlilin əlindən alınmaması şərtlərini təmin etməklə Sovet hökuməti ilə yola getməkdi. Türkülüyü, müsəlmançılığı unutmamaqla yanaşı, o, yerli xalqın vətəni tərk edib Türkiyə və ya İrana keçməsi fikrini bəyənmirdi. "Doğulduğun torpağı qoru, o torpaqda yaşa" tezisini müdafiə etmək İsaxana o qədər də asan deyildi. Haqsızlıq aşib-daşırdı: "Müsəlmanların zorla torpaqlarını alıb ermənilərə, almanınə verir, yaylaqlarda ərzaq komitələrinin agentləri zorla qoyun sürünlərini çobanların əlindən alır, Ramazan ayında minarələrdəki müəzzzinləri söyür və daşa basır, qadınları təhqir edirdilər"/13/. Bu cür cinayət və təhqirlərin qarşısını açan İsaxanın mərdliyi və ikitliyi hətta kommunistlər arasında ona nüfuz qazandırmış, əlaqələrini genişləndirmiş, müqavimət gücünü artırmışdı.

Bu yerlərdə "Xozeyin" adı ilə məşhur olan digər şəxs Qurban Hacıbayramlı (İsaxanın əmisi oğlu) menşevik partiyasının üzvü və ən qatı antibolşeviklərdən biri idi. Güclü analistik düşüncəyə malik və yaxşı natiqlik

qabiliyyəti olan H.Qurban Azərbaycandan gələn kommunistlərin təbliğatını alt-üst edir, sovet hökumətinin xalqı məhvə apardığını söyləyir, mitinqlər təşkil edirdi. Bir neçə dəfə həbs edilmiş, sürgünə göndərilmiş, lakin hər dəfə geri qayıdaraq antisovet fəaliyyətini davam etdirirdi /14/,/15/.

1929-cu ildə başlanan kolxoz hərəkatı ilə xalqın nisbi dincliyyinə son qoyuldu. Qısa vaxtda elliklə kollektivləşmə siyaseti yürüdüldü. Bu işin aparılmasında QPU mühüm rol oynamalı idi.

Tiflisdən göndərilən və QPU rəhbər işçilərindən Aşotyanın başçılıq etdiyi dəstə Dəmirçi-Hasanlıda kəndlilərin mallarını yazmağa və bir yerə toplamağa başladı. İsaxanı yaxşı tanıyan və xalqın silahlı olduğunu bilən L.Beriya bu kənddə kolxoz qurulmasına xüsusi əhəmiyyət verirdi; O, düşünürdü ki, burada kolxoz qurulsa, o biri yerlərdə çətinlik olmayıacaq. İsaxana qurulacaq kolxozun sədri vəzifəsini tutmaq təklif edildi və O, Tiflisə dəvət edildi. 1929-cu il oktyabrın 27-də kolxoza girməyə məcbur edilən kəndlilər Aşotyanın dəstəsinə hücum etdilər/14/. Həmin ərəfədə Beriyanın yanına aparılarkən yolda tanış kommunistlərdən biri "Səni aldadıb öldürmək istəyirlər, qaç canını qurtar" deyə İsaxana xəbərdarlıq etdi. İsaxan kəndə qayıtmağa müvəffəq oldu. Yerli camaat və ətraf kəndlərdən gələn nümayəndələr İsaxanın kolxozu qəbul etməsindən həyəcana düşmüşdülər və indi ondan silahlı mübarizəyə başlamasını tələb etdilər. Üsyançılar mütəşəkkil silahlı müqavimət göstərməyi qərara aldılar. İsaxanın başçılığı ilə üsyan təşkilati quruldu, Qarayazının hər tərəfindən könüllülər axışib gəlməyə başladılar.

Zakkraykomun 1929-cu il noyabr plenumu kollektivləşmə məsələsində tədriciyyi, yerli xüsusiyyətləri nəzərə almağı, ehtiyatlı olmayı önə çəkən M.D.Oraxelaşvilini Zakkraykomun birinci katibliyi vəzifəsindən azad edib, bu işi yerli kadrları tanımayan, milli xüsusiyyətlərin incəliyinə varmayan A.N.Krinitskiyə həvalə etdi. Dekabrin 15-də Zakkraykomun Rəyasət Heyətinin iclasında A.M.Nazaretyan tərəfindən hazırlanmış "Zakkraykomun yaz kənd təsərrüfatı kompaniyası üzrə ZSFŞR-in partiya təşkilatlarına direktivlərinin proyekti" müzakirə edildi. Büyük sürətlə və geniş ərazidə kollektivləşmə keçirilməsini təklif edənlər arasında D.Bünyadzadə və Ə.Qarayev xüsusilə fərqləndilər. L.Beriya isə hətta bütöv kollektivləşmə rayonlarından kənarda da kulakların ləğvinə başlamağı təklif etmişdi /16/.

1929-cu il dekabrin 16-da böyük milis qüvvələri üsyançılar üzərinə hücuma keçdi. Şiddətli vuruşmada İsaxanın dəstəsi tam qələbə qazandı, milislərdən xeyli öldürülən və əsir düşənlər oldu. Kommunistlər Qarayazının mərkəzi Qaratəpəni (indiki Qardabani şəhəri) tərk etməyə məcbur oldular və Qarayazı üç aya yaxın üsyançıların əlində qaldı. İsaxan üsyanının geniş vüsət alması Tiflisin hakim dairələrində və Zaqafqaziya rəhbərliyində böyük təşvişə səbəb oldu.

Ş.Eliava və L.Beriya üsyanın yatırılması üçün qəti tədbirlər görməyə çalışırdılar. Milis qüvvələrinin kifayət etməyəcəyi və üsyançılara qarşı ordu hissələrinin göndəriləcəyi xəbəri yayıldı. Üsyançılar da ciddi hazırlaşırdılar. İsaxan rus, alman və gürcü kəndlərindən, eləcə də kommunist və komsomolçuların silahlarının yığılması haqqında əmr verdi.

ÜK(b)P MK-nin 1930-cu il 5 yanvar tarixli qərarı kulaklığın bir sinif kimi ləğvi siyasetini rəsmi olaraq elan etdi. 1930-cu il yanvarın 11-də "Pravda"qəzeti

baş məqaləsini "Kulakları bir sinif kimi ləğv etmək günün vacib məsələsidir" şüarına həsr etdi. Zakkaykomun 1930-cu il yanvar plenumu elliklə kollektivləşmə və kulaklığın bir sinif kimi ləğvi yolunda praktik işlərin görülməsini zəruri hesab etdi. Azərbaycan kəndlərində nəinki kulakların, həmcinin ruhanilərin dərhal ləğvinə başlamağı təklif edənlər oldu. "Gəncə okruqunun kulaklarını Qarabağa, Qarabağlıları Səlyana, Səlyanlıları Naxçıvana köçürəcəyik" "Bəs biz sonra nə edək? Kulakları bu rayonlarda (kollektivləşməmiş-red.) saxlamaq olmaz. Onları hara köçürək xaricə, SSRİ-nin ucqar yerlərinə, bəzi qonşu ölkələrə?..."/16/.

İsaxan öz kəşfiyyatçı və təbligatçılarını müxtəlif rayonlara göndərir, üsyani daha geniş ərazilərə yaymağa çalışırı. Qarayazı rayonundan Tiflisə göndərilən hökumət hesabatında deyilirdi (təbii ki, yumşaldılmış şəkildə): "Xoşa gəlməz hallardan biri kəndlilərin kulakların köçürülməməsini xahiş etməlidir". Zakkaykoma gələn başqa bir məlumatda isə kulakların köçürülməsinin əhalidə böyük narazılıq və həyəcan doğurduğu qeyd edilirdi /16/.

Yanvarın axırı və fevral ayında Borçalını üsyən büründü: Sarvan, Korarxi, Qızıl-Hacılı kəndlərində camaat silaha sarıldı. Hökumət başını itirmişdi bir tərəfdən zoraklıq cəhdləri təkrar olunur, digər tərəfdən isə Borçalı və Qarayazı rayonlarında kulakların izlənməsi rəsmi olaraq dayandırılmışdı.

Yanvarın axırlarında A.İ.Krinitkiy Moskvaya yola düşdü, orada Zakkaykom Rəyasət heyətının 15 dekabr tarixli qərarı və kulakların köçürülməsi ilə bağlı məsləhətləşmələr apararaq və uyğun göstərişlər alaraq, yolda bir az Bakıla dayandıqdan sonra, fevralın əvvəlləri Tbilisiyə döndü. 1930-cu il fevralın 6-da Zakkaykom "Gürcüstan və Ermənistən əhalisi türk olan rayonlarında kollektivləşmənin keçirilməsi haqqında" xüsusi qərar qəbul etdi. Qərarda, o cümlədən, deyilirdi: "Axır ayların təcrübəsi göstərir ki, tayfa münasibətlərinin dərin izləri və eləcə də keçmiş millətlərarası düşmənçiliyin mövcudluğuna görə Gürcüstan və Ermənistən türk əhalisi məskunlaşan rayonlarında yaz kənd təsərrüffatı kompaniyasının, kollektivləşmənin və kulaklara aid tədbirlərin həyata keçirilməsi xüsusi çətinliklərlə rastlaşır". Gürcüstan və Ermənistən K(b)P MK-nə partiya komitələri və QPU xətləri ilə türk əhalisi olan yerlərdə yaxın zamanda köçürmə tətbiq edilməməsi, kulaklara qarşı heç bir repressiv ölçülərin götürülməməsi (Respublikaların MK-ları tərəfindən hər konkret halda təsdiq olunmursa) barədə direktivlər hazırlanması təklif olunurdu. Beləliklə, İsaxan hərəkatı Moskvadan Mərkəzi Komitənin xüsusi diqqətini cəlb etmiş və onu müvəqqəti də olsa geri çəkilməyə məcbur etmişdi. Ancaq P.N.Lomaşvilinin dəyərli tədqiqatı/16/ sübut edir ki, "Zakkaykom və respublikaların partiya təşkilatlarının mərkəzi komitələri vəziyyətin çox ciddiliyini, çox dərinə getdiyini və buraxılmış səhvlerin və əyintilərin təhlükəsini hələ tam dərk etmirdilər".

20 fevral Gürcüstan K(b)P MK "Tiflis okruqu türk rayonlarının vəziyyəti haqqında" qərarla bir daha diqqəti üsyən dinc yolla yatırılması tərəfə yönəldidi: "MK-nin Borçalı və Qarayazı rayonlarının elliklə kollektivləşmə rayonları olmadığı haqqında sərəncamına ciddi əməl edilsin və buradan uyğun nəticələr çıxarılsın: a) Köçürülmüş bütün kulaklar öz yerlərinə qaytarılsın və b) Kulaklara qarşı görülən bütün cəza tədbirləri dayandırılsın, müsadirə edilmiş qoyun

sürüləri və digər mülkiyyət geri qaytarılsın". Bəzi çıxışlarda "milli rayonlarda kolxoz quruculuğu daha aşağı templə aparılmalıdır", "Kollektivləşmiş siyasi skandal dansa, kollektivləşməmiş Gürcüstan daha yaxşıdır" kimi fikirlər söylənilsə də, kollektivləşmə məsələsinin incəliyinə nüfuz edənlər çox az idi.

Ümumiyyətlə, bu dövr kollektivləşmə və kulaklarla mübarizəyə aid ziddiyyətli qərarlarla doludur. "Antisovet elementləri" həbs və sürgün etməyə yönəlmüş hərəkətlər ocağı daha da alovlandırdı. Zakkaykom Azərbaycanın sərhəd rayonlarında aprelin 1-nə qədər "əksinqilabçı kulak aktivlərinin" kütləvi kompaniya şəklində deyil, fərdi olaraq həbsə alınmasını təklif edirdi. "Təhlükəli olduğu üçün 1930-un yazında həmin yerləri elliklə kollektivləşmə rayonları elan etməmək, amma əslində bütün bu tədbirləri kollektivləşmənin həqiqi müvəffəqiyyətləri və kasib-ortabab kütlələrin partiya ətrafında birləşməsi əsasında aparmaq, kulakların məhv edilməsi siyasetini tamamilə həyata keçirmək" fikri qərarlaşdırılmışdı.

Martin 10-u S.F.Redens və L.Beriya Moskvaya-Yaqoda və Yevdokimova göndərdikləri məlumatda antikolxoz və antisovet çıxışların əsas səbəbini repressiv tədbirlərin kifayət qədər aparılmadığı ilə izah edirdilər: "Xalq bunu hakimiyyətin zəifliyi kimi başa düşür və üsyancılar daha da qudururlar". Ona görə, "Əgər həllədici ölçü götürülməsə yazda vəziyyət çox xarablaşa bilər və silahlı toqquşma labüb olar". Beləliklə, Zaqqafqaziya QPU-nun sədri və müavini repressiyanın artırılmasını yeganə yol hesab edirdilər və bu xəbərləri Ümumittifaq QPU vasitəsilə "Stalin və Serqo yoldaşlara" çatdırıldır /16/.

Qarayazını öz idarəsi altına almış İsaxan bir sıra rayonlarla Borçalı, Qazax, Axalkələk, Qaraçöp, Lori və Zakatala ilə əlaqə saxlayır və onlardan gələn nümayəndələri qəbul edirdi. Kəndlərdə yerləşmiş kəşfiyyatçılar, Tiflisdəki tanışlar və qeyri-türk kəndlərində üsyancılara rəğbət bəsləyən əhali vəziyyətdə hər hansı dəyişiklik haqqında İsaxana xəbər çatdırıldırılar. Artıq ordunun işə qarışacağı aydın idi. Üsyancılar Qarayazı meşəsində müdafiə mövqei tutdular. 1930-cu il martın 10-u geçə böyük miqdarda Ordu birlilikləri hücuma keçdi. Üsyancıların arxa tərəfi Kür çayı, qarşılarda isə yarımdairəvi ön xətt arxasında qat-qat yer alan Qızıl Ordu idi. İki hərbi təyyarə, iki tank, yaxınlıqdakı dəmiryolu üzərində dayanan zirehli qatar, eləcə də piyada və süvarilərdən ibarət cəza maşını döyüşə cəlb edilmişdi. Beriya şəxsən döyüşü müşahidə etmək və sanki qələbəni dərhal bayram etmək üçün zirehli qatarda gözləyirdi. QPU bu üsyanyın nə dərəcədə təhlükəli olduğunu yaxşı anlamış və onu boğmaq üçün geniş hazırlıq işləri aparmışdı. Martin 10-u gündüz Moskva ilə danışqda repressiyanın yeganə yol olduğu əsaslandırılmış, həmin günün axşamı isə Beriya İsaxanla birbaşa haqq-hesab yürütülməyə girişmişdi. İsaxan mühasirənin zəif nöqtəsi təxmin etdiyi Qarasu ətrafında əkshücuma keçməyi qərara aldı. Lakin düşmən sürətlə yerdəyişmə etməyə və həmin tərəfi qısa müddətdə gücləndirməyə müvəffəq oldu. Piyada və süvari qızıl əsgərlər dayanmadan atəş açır və hücuma keçirdilər. 20-21 yaşlı gənclərdən tutmuş daha təcrübəli döyüşçülərə kimi hamı sayca üstün olan düşmənlə fövqəladə igidliliklə vuruşurdular. İsaxan əvvəlcədən düşündüyü çox təhlükəli, amma cəsarətli bir planı həyata keçirirdi onun döyüşçüləri qızıl əsgər formaları geymişdilər. Bəzi hallarda tək tüfənk deyil, soyuq silahlar da işə düşməli olurdu. Üsyancıların

qeyri-adi möhkəm müdafiəsindən və əkshücumlardan özlərini itirmiş qızıl əsgərlər dalğa-dalğa hücuma keçir və böyük itki verirdilər. İsaxan gur səslə "Qardaşlar, atəş açın, qələbə bizimdir" deyərək tez-tez yerini dəyişir, döyüşə başçılıq edirdi/14/. Üsyançıların manevri və düşməni çasdırması nəticəsində tanklar yaxınlıqdakı kanala düşüb döyüşə girə bilməmişdilər. Mustafa Alcanlı, Nağı Hacıbayramlı, Isa Qastanlı və başqaları düşmənə böyük tələfat vermiş və tək sıravi əsgərləri deyil, zabitləri də sıradan çıxarmağa müvəffəq olmuşdular.

İlkin məlumatlara görə qızıl əsgər və zabitlərdən 92 nəfər öldürilmiş və yüzlərlə yaralanmışdır. Martin 10 və 11-i günləri zirehli qatarla döyüş meydanı arasında hərəkət edən Beriya matəm içində ölü və yaralıları 4 vaqona dolduraraq Tiflisə yollandı. Üsyançıların itkisi 3 - 4 nəfərdən ibarətdi.

Qarasu ətrafdakı döyüşdən sonra İsaxan üsyançıları əvvəlcə Madaş dağına, sonra isə Saqqızlı dağa apardı. Döyüş zamanı aralı düşmüş üsyançılar da yavaş-yavaş buraya yiğişməğa başladılar.

Gürcüstan və Ermənistanın türk əhalisinin, 1930-cu ilin fevralından başlayaraq hökumətə qarşı qaldırıldığı üsyanlar şiddətlənir, genişlənir və davamlı hal atmağa başlamışdı/9/,/16/,/17/,/18/. Kolxoz quruculuğundakı zorakılıq və onun doğurduğu üsyanlar Sovet rejimini bu başbəlalı məsələ ətrafında taktikanı dəyişdirməyə məcbur edirdi. Stalinin "Müvəffəqiyətlərdən baş gicəllənməsi" məqaləsi Ümumittifaq miqyasında bu istiqamətdə ilk rəsmi bəyannamə idi.

P.N.Lomaşviliyə görə (/16/, səh. 314) Martin 12-də Zakkaykom ÜK(b)P MK-ya Zaqafqaziyada siyasi vəziyyət və kolxoz quruculuğu haqqında geniş bir məlumat verdi və görünür ki, bu məlumat Moskvanın Tiflisi günahlandırmmasına bir cavab idi. Bu yazıda Zakkaykomun katibliyi ÜK(b)P MK-ya vaxtı-vaxtında informasiya vermədiyi barədə səhvi boynuna aldığı bildirirdi. Lomaşvili "Biz bu sənədin meydana çıxmاسının əsl səbəbini bilmirik" deyir. İsaxana qarşı döyüşdə Martin 11-də qızıl ordunun uğradığı ağır məglubiyyət, üsyanın indi daha təhlükəli hal alması bu narahatlılığının və uyğun sənədin meydana çıxmاسının bizcə təbii səbəbi hesab aluna bilərdi. Martin 12-də "Pravda" qəzetində Zaqafqaziya "dekretlə kollektivləşmə" aparan respublikalardan biri kimi tənqid edildi. Və nəhayət. Martin 14-də ÜK(b)P MK-nin "Kolxoz quruculuğunda partiya xəttinin təhrif edilmələri ilə mübarizə üsulları haqqında" qərarı (sovət tarixşünaslığında tarixi qərar kimi yer almış) elan olundu. Bir ay sonra partiya təşkilatlarına göndərilən məktubda Zaqafqaziyanın kolxoz quruculuğunda ən kobud səhv'lərə və ifratçılığa yol verən respublika və milli vilayətlər sırasında öndə getdiyi qeyd olunmuşdu.

Aprelin 11-i A.İ.Krinitckiy və üç Zaqafqaziya respublikalarının rəhbərləri Moskvaya çağırılıb işdən azad edildilər. V.V.Lominadze Zakkaykomun birinci katibi seçildi.

Redens və Beriyanın təkidi ilə İsaxan üzərinə ordu ilə hücum edilməsi və onun müvəffəqəyyətsizliyə uğraması, Moskvanın əsəbiləşməsi və kollektivləşmə siyasetində yavaşına taktikasına keçməsi Beriyanın vəziyyətini çox ağırlaşdırıldı. Bir az əvvəl nəyin bahasına olursa olsun İsaxanı məhv etməyə çalışan Beriya indi nəyin bahasına olursa olsun onunla barışmağa, sülh müqaviləsi bağlamağa çalışırdı. Azərbaycanlılara yaxşı bələd olduğundan Qarayazılılarının hörmətli ağsaqqallarından ibarət bir nümayəndə heyətini

İsaxanın yanına göndərib barışmaq istədiyini bildirdi/14/. İsaxandan mənfi cavabla qayıdan heyətin tərkibini bir az dəyişdirib və QPU rəislərindən İsaxanı yaxşı tanıyan Qeorgadzeni də onlara qoşub minnətə göndərən Beriya yenidən onu yola gətirməyə çalışdı. Döyüş sursatlarını tamamlamağa kəskin ehtiyac əmələ gəldiyindən İsaxan sülh danışqlarının mümkünlüyünü nəzərdən qaçırmırıldı.

1930-cu il martın 20-də Qarayazı meşəsinin əvvəlcədən şərtləşdirilmiş bir yerində İsaxanın başçılıq etdiyi altı nəfərdən ibarət üsyancı bir tərəfdən və üç QPU rəisi Qeorgadze, Ciciquzi, Vartanyan, eləcə də tanınmış kommunistlərdən Məhəmmədəli Əliyevdən ibarət hökumət nümayəndə heyəti digər tərəfdən danışığa başladılar. İsaxan beş maddədən ibarət sülh müqaviləsi irəli sürdü: 1) 6 ay ərzində üsyancıların idarəsi altında olan ərazilərdən Qızıl Ordu birlilikləri geri çəkilməli və bu yerlərə heç bir yeni silahlı qüvvələr gətirilməməlidir; 2) 6 ay müddətində üsyancılar silahlarını özlərində saxlayacaqlar; 3) 6 ay ərzində üsyancılar kooperativlər tərəfindən zəruri əşya və azuqə ilə təmin edilməlidirlər; 4) 6 ay ərzində kənd və qəsəbə sakinlərindən heç kim hər hansı bir səbəblə hökumət tərəfindən çağırılmayacaq; 5) Yuxarıdakı şərtlər tam ödəniləyi halda üsyancılar 6 aydan sonra silahlarını yerə qoyaraq dinc həyata qayıdaqlar.

Əlavə olaraq İsaxan bu maddələrdə heç bir dəyişikliyi qəbul etməyəcəyini söylədi.

Müqavilə şərtlərinin güman etdiklərindən çox ağır olduğunu bildirən QPU rəisləri Beriya ilə görüşmək üçün 24 saat möhlət istədilər. Doğrudan da o biri gün həmin nümayəndə heyəti Tiflisdən geri qayıdır "Beriyadan salam gətirdi" və bütün şərtlərin qəbul olunduğunu bildirdi. Üstəlik Beriyanın İsaxanı sayılan adamları ilə birlikdə Tiflisə barış ziyafətinə dəvət etdiyini söylədilər. Bu günlərdə Beriyanın ad günü idi və belə "əziz" gündə İsaxanın iştirakı lap yerinə düşərdi. Beriyanın onu asanlıqla aradan götürmək istədiyini duyan İsaxanın "yox" deməsinə baxmayaraq, "Beriya öz xərci ilə Sizə layiq bir məclis qurdurmaq fikrindədir" deyə Vartanyan Tiflisin yüksək hökumət dairələrindən 25 nəfərin ziyafətdə iştirak edəcəyini də əlavə etdi. İsaxan üç gün içərisində ordu çəkilsin və ziyafəti mən öz kəndimdə, öz evimdə verəcəyəm, deyə söhbətin bitdiyinə işarə verdi.

Martın 25-də Dəmirçi-Hasanlıda İsaxanın evində barış məclisi quruldu. Tiflisdən gələn nümayəndə heyətinə Caparidze başçılıq edirdi (bir sıra iştirakçıların ad və ata adlarını dəqiqləşdirə bilməmişik-H.İ).

Bu arada Qurban Hacıbayramlı sürgündən qaçıb gəldi. İsaxanın sədrliyi ilə bir çox başbilən üsyancıların iştirak etdiyi toplantı çağırıldı və söz Qurbana verildi. Qurban müxtəlif yerlərdən üsyancıları və sovetləri sevməyən dünyagörmüş adamları dəvət edərək iri bir görüş keçirməyin və gücləri birləşdirməyin zəruriliyi haqqında danışdı.

Aprelin ortalarında kollektivləşmə və kulakları ləğv etmə əleyhinə Gürcüstan, Ermənistan və Azərbaycanda baş verən bir sıra üsyancı liderlərinin iştirakı ilə təxminən 250 nəfərlik bir yığıncaq işə başladı. Gürcü və ermənilərin də iştirak etdiyi bu qurultay təsiri bağışlayan toplantıya İsaxan sədr seçildi. İştirakçıların on nəfəri erməni, ikisi gürcü, digərləri görünür ki, azərbaycanlılar idi (qonaqlardan Hambo Saratikov, Artaş, Vaso, Sureyan və Qiyas Alqazağın adları

məlumdur.

Müzakirələr və çıxışlar içində Qurbanın çizdiyi plana münasibət məsələsi mərkəzi yer tutdu. Qurban Zaqafqaziyada bolşevizm əleyhinə üsyənların şiddətləndiriyini, bir sıra antisovet təşkilatların fəaliyyət göstərdiyini və hökumətə qarşı aparılan mübarizənin müəyyən bir nəticə verə biləcəyi ehtimalından söz açdı. O, yeganə yolun Qafqazın hər tərəfinə nüfuz edə bilən geniş ölçüdə üsyən təşkilatının qurulmasında gördüğünü bəyan etdi. Top-tüfəng və maddi ehtiyacların ödənilməsi üçün zəruri işlər görüldükdən sonra düşmənə qarşı hər yerdə eyni zamanda son və qəti döyüşə girməyin lazım gələcəyini söylədi. Əgər bu yolda uğur qazanmasaqla, qalan qüvvələrimizlə mütəşəkkil halda Türkiyəyə keçməkdən başqa çərəmiz qalmayacaq. Qurbanın bu fikri əksəriyyət, o cümlədən gürcü və ermənilər tərəfindən bəyənildi.

Bu toplantıdan sonra İsaxan və Qurbanın şəxsi görüşmələrində köhnə fikir ayrılığı yenidən ortaya çıxdı: İsaxan yenə də sovetlərlə danışığa çalışmaq və Türkiyəyə keçməkdən imtina etmək niyyətini ifadə etdi. Qurban isə Səni Sovet hökuməti heç vaxt bağışlamaz, onun ordusunu məhv etmişən, indi barışsan da bir az sonra səni məhv edəcəklər deyə Türkiyə variantını yaddan çıxarmamağı israr edirdi.

Mart ayında Zaqafqaziyani bürümüş və böyük əksəriyyəti əhalisi türk-azərbaycanlı olan rayonlarda baş vermiş güclü üsyənlar kolxoz quruculuğunun böyük sürətlə aşağı düşməsinə səbəb olmuşdu. Martin 1-də Gürcüstanda kollektivləşmə faizi 67,7 idisə, aprelin 1-nə olan məlumat 24.4 faiz idi. Həmin göstərici Ermənistən üzrə fevralın 1-də 65,1, aprelin 1-də isə 18,6 fat idi (/16/, səh.220). Cox maraqlı haldır ki, Qarayazida İsaxan üzərinə, Ermənistən Vedi-Basar rayonda türk üsyənciləri və eləcə də Naxçıvan üsyənciləri üzərinə qəti hücum əməliyyatı eyni gündə martın 10-da başlanılmışdı.

Berianın fikri İsaxanla sülh bağlayıb savaşın böyüməsinə imkan verməmək və beləliklə, partianın yeni qərarlarının həyata keçirilməsində fəallıq göstərmək, repressiv metodlar müəllifliyi ilə bağlı gözü kölgəliliyi aradan qaldırmaq, son ucunda isə yenidən üsyəncilərə divan tutmaq idi. Sülh müqaviləsi imzalanmasından iki ay belə keçməmiş Qarayazidakı bəzi rus kəndlərində yenidən Qızıl Ordu birlilikləri yerləşdirildi. Bütün durum aranın yenidən qarışacağına göstərirdi, Tiflisdən gələn xəbərlər də cəza əməliyyatları hazırlanlığını təsdiq edirdi. Bir sırə təşkilati məsələlər həll edilmədiyi, o cümlədən lazımı qədər cəbbəxana toplanmadığını nəzərə alan İsaxan burada döyüşə girməməyi, qüvvələrini Ermənistana-Lori düzənliyi və Qaraxaç yaylığına çəkməyi qərara aldı. QPU üsyəncilərin Ermənistana keçid hazırlığı apardıqlarını duyduğundan bütün yollarda ordu birlilikləri yerləşdirildi. İsaxan bacarıqla manevr edərək döyüşə girmədən meşə və dağlarla Loriyə çatmağa müvəffəq oldu. Tezliklə bir sırə kənd və qəsəbələrdə, eləcə də Türkiyə sərhəddinə yaxın dağlarda vəziyyətə nəzarət etməyə başladı. İləməzli, Cüçəkənd, Soyuqbulaq, Karaisəli kimi kəndlərə qüvvələr yerləşdirən İsaxan özü bir dəstə ilə Qaraxaç dağlarında məskən saldı.

Hökumət yenidən nümayəndələr göndərərək İsaxanı çox qiymətləndirdiyini, onunla barışmaq istədiyini bildirdi. Müqavimət mexanizmini gücləndirmək üçün vaxta çox ehtiyac olduğundan üsyəncilər sülh təklifini qəbul

etdilər. Elə həmin an İsaxandan yerli ərazidə və sərhəd zonasında banditizmə qarşı mübarizə aparan milis qüvvələrinin rəisi vəzifəsini aparmağı xahiş etdilər. İsaxan çox güman ki, yenə də hökumətlə tam barışaraq ölkəni tərk etməmək və dinc həyata qayıtmaq arzusunu gerçəkləşdirmək üçün bu işi qəbul etdi. Yaxın silahdaşlarından Ali Haqqalanlıni özünə müavin təyin etdi. Lakin, işin belə alınması QPU agentlərinə İsaxanı yaxından işləmək imkanı verdi; tez-tez milis işçisi, köməkçi qüvvə adı ilə İsaxanın yanına "görüşməyə", "məsləhətləşməyə" gələnlərin sayı artırdı. Kurban "hökumət adamları səni məhv edəcəklər, İsaxan, onlara inanma, onlardan aralı gəz" deyə narazılığını gizlətmirdi.

Bu əsnada ordu birliklərinin Gümrü tərəfdən şimala, Başkeçid tərəfdən isə cənuba hərəkət başladıqları haqqında xəbər gəldi. Tezliklə İlmezli kəndindəki üsyancılar mühasirəyə alındılar. Şiddətli bir savaş başlandı və bir neçə gün tərəflərdən heç biri müvəffəqiyyət qazana bilmədi. Erməni kəndlərinin vasitəsilə cəbbəxanasını gücləndirməyə müvəffəq olan İsaxan köməyə gəldi və mühasirəni yarib hamını xilas edə bildi. Vəziyyət hər cəhətdən ağırlaşmışdı. Kurban təcili olaraq Türkiyəyə keçməyi tələb etdi. Lakin sərhəd rayonları ordu birlikləri tərəfindən nəzarətdə olduğundan və yollar dağ və dərələrdən ibarət olduğu üçün ailəli keçid çox çətin məsələ idi. İsaxan keçmək istəyənlərin hamısına "Doğrudan da bu hökumətlə yola getmək asan iş deyil, Siz gedin. Mən sizin ailələrinizi və camaati qorumaq üçün burda qalmaliyam, xalqı başsız qoymaq olmaz". Kurban başda olmaqla bir dəstə Türkiyəyə keçdi (Kurban hacıbayramlı Türkiyədə və Polşada mühacir dərnəklərində fəaliyyət göstərirdi. O, 1973-cü ildə İzmit şəhərində vəfat etdi). Açıq döyüşə girməmək, barış ehtimalını saxlamaq üstün İsaxan Türkiyəyə keçməyən üsyancıların müxtəlif tərəflərə səpələnməsini və vəziyyəti araşdırmalarını əmr etdi. O, özü isə kiçik dəstəsi ilə Gürcüstandan gəlmış yaylaq xalqının və yerli camaatın müdafiəsində dayanmış və eyni zamanda öz hökumət vəzifəsini də yerinə yetirməkdə idi. Beləliklə, dərtilmiş kəndir üzərində oyuna bənzər gərgin bir vəziyyət yaranmışdı.

Kommunist Partiyası Mərkəzi Komitəsinin kollektivləşmə siyasetindəki eniş-yoxuşlar respublikalarda həmin siyasetin həyata keçirilməsindəki əyintiləri daha da böyüdü, ölkədə xaos yaradırdı. Ş.Eliava ÜK (b) P MKnın 1930-cu il 6 yanvar tarixli qərarını Zaqafqaziya kommunist liderlərinin sadəcə anlamadığı qənaətində idi: "Bizdə, ZSFSR-də dərhal elliklə kollektivləşməyə keçirilməsi haqtında bir söz belə yox idi. Biz lazımı səviyyədə araşdırmadan səhvlərə yol verdik. Bu direktivi məlum kompaniyanın başlancığı kimi qəbul etdik... Yalnız arabamız dönəndən sonra biz yolda böyük çala-çuxurların və maneələrin olduğunu gördük" /19/.

Kollektivləşmə dövrünün tənqidinə həsr olunmuş əsərlərdə "yuxarıdakı partiya təşkilatlarımı günahkardır, yoxsa aşağıdakılarmış?" sualı qoyulur və çox zaman birqiyətli və birtərəfli cavablar əsaslandırılır. Lakin 20-ci illərin sonu və 30-cu illərin əvvəllərinə aid siyasi və ya təsərrüfat məsələləri üzrə direktivlərin təhlili bir tərəfdən Moskvanın siyasetindəki ləngər-lömələri, eniş-yoxuşları, digər tərəfdən isə yerlərdəki fərasətsiz və eyni zamanda amansız özfəaliyyəti asanlıqla aşkara çıxarır. "Aşağılar" fərqlənmək istəyirdilər, başqa respublikalardakı göstəriciləri aşib keçmək istəyirdilər. D.Bünyadzadə demişkən "yerlər mərkəzin səhvlərini daha da inkişaf etdirirlər" /19/. Sovet dövlətinin və

kommunist partiyasının sahibləri bir an belə tutduqları "general xəttin" təftişinin mümkünüyünü qəbul etmir, "böyük çala-çuxur və maneələrlə" dolu 1930-cu ilin ortalarında "kənddə kapitalist elementlərinin məhdudlaşdırılması və sıxışdırılıb aradan çıxarılması siyasətindən yeni kulakçılığın bir sinif kimi ləgvi siyasətinə" keçirdilər (/20/, səh.202).

1930-cu il mayın 24-də Azərbaycan K(b)P MK-nın 5 may tarixli xahişinə əsasən Zakkraykom "Yerlərdə cəza siyasəti haqqında" qərar qəbul etdi: "Bandit üsyən hərəkatları baş verən yerlərdə bütün bandit dəstələrinin başçıları. Əllərində silahla ələ keçmiş aktiv iştirakçıları və dinc həyata qayıtmış banditlərin başçıları istisnásız ən yüksək cəzaya məruz edildilər". Eyni gündə üsyəncilərə silahı yerə qoymaq və dinc həyata qayıtməq yolunu da tam bağladılar: "dinc həyata keçmiş banditlərin qanuniləşməsi (legalizasiya) qəti olaraq qadaqan edilsin"/14/.

Təxminən iki ay keçmiş Türkiyə sərhəddində dalaşan Nağı Hacıbayramlı kiçik bir dəstə ilə gəlib İsaxanla görüşdü. Hadisələrin fəal iştirakçısı onunla rastlaşarkən keçirdiyi hissələri belə ifadə edirdi: "Qaraxaç yaylağını qərargah halına gətirmiş və bu dağda düşmən dolaşmasına imkan vermir, bütün hərəkətləri bir qəhrəmanlıq təəssüratı bağışlayır" /14/. Gizli bir toplantıda yaranmış vəziyyət hərtərəfli təhlil edildi, Sovetlər əleyhinə olan üsyənlərin bir qismının Ordu tərəfindən yatırıldığı və digər üsyənlərə qarşı hökumətin geniş hücumlar hazırladığı qeyd edildi. Bütün bunlar, eləcə də Qurbanın Türkiyədən göndərdiyi "İsaxanı bir gün belə gecikmədən Türkiyəyə keçməyə məcbur edin" xəbəri müzakirə olundu. İsaxan bu toplantıda danışmadı və qərarını bir neçə gündən sonra planlaşdırılan toplantıda bəyan edəcəyini söylədi. Yazılı mənbəyə /14/ və İsaxanın hal-hazırda Gürcüstanda yaşayan qızı Mərziyə xanımın söylədiklərinə görə artıq vəziyyəti dərk edən İsaxan öz ailəsi, üsyəncilər və onların ailələri ilə birlikdə Türkiyəyə və ya İrana keçəcəyini qəti qərara almışdı. Lakin düşündüyü planı həyata keçirmək üçün Vorontsovka və Calaloğluna getməli olduğunu bildirmişdi.

QPU yenə də yatmamışdı, Qaraxaçda İsaxanın yanına köməkçi və xidmətçi kimi təhkim edilmiş Oruc adlı gizli QPU məmuru vəziyyət haqqında xəbərçilik edə bilməşdi. İsaxan Qaraxaçın Nalteğən (digər adı Dolama yolu) qismində yerləşən köç əhlini və döyüşçülərini tərk etdi. Bir az sonra ordu hissələri oraya hücum etdi. İsaxansız gözlənilməz hücum qarşısında qalmış, qüvvələri parçalanmış üsyəncilərin bir qismi Türkiyəyə keçməyə müvəffəq oldu, bir neçəsi öldürüldü və bəziləri də əsir alındı.

Bu qəziyyədən xəbərsiz olan İsaxan isə Vorontsovkada işlərini tamamladıqdan sonra cəmi iki silahdaşı Ali haqqalanlı və Sadix Sadıxoglu ilə bərabər Calaloğluna (indiki Stepanavan) yola düşdü. Çalaloğlunda İsaxana qarşı böyük miqdarda milis və əsgərlərdən ibarət pusqu qurulmuşdu. İsaxanın yanına gedib-gələn və bu pusquda rəzil rol oynamış Daneliya soyadlı bir Tiflis sakininin dəfələrlə müxtəlif adamlara, o cümlədən İsaxanın ailəsinə seylədiyi və digər şahidlərin də əsasən təsdiq etdiyi əhvalat İsaxanın bizə məlum son saatlarını təsvir edir: "Məni Calaloğlu mərkəzi milis şobəsinə çağırıb dedilər ki, Moskvadan gəlmiş yüksək rütbəli bir məmur İsaxanın igidiyi, mərdliyi haqqında çox eşidib və onunla şəxsən tanış olmaq istəyir. Mən heç nədən şübhələnmədim və bu söhbəti İsaxana çatdırıdım (özünü təmizə çıxararkən

Daneliyanın səmimiliyi böyük şübhə doğurur.h.İ.). Təyin olunan vaxtda Moskvadan gələn adam, iki vəzifəli milis işçisi və mən kabinetdə İsaxanı gözləyirdik. Artıq mən bilirdim ki, İsaxana tələ qurulub, onu tutub güllələmək istəyirlər. Calaloğlu milis işçiləri və əsgərlərlə dolmuşdu, milis şöbəsinin ətrafında və içində silahlı adamlar pusquda dayanmışdır. Lakin mən heç nə edə bilməzdim, ürəyimdə deyirdim ki, bir iş çıxsa və İsaxan buraya gəlməsəydi nə yaxşı olardı. Ancaq o, həm verdiyi sözə möhkəm, həm də sözə tez inanan idi. Ayaq səsləri eşidildi və İsaxan daxil oldu. O, cavan olsa da dünyagörmüş adam idi və arxasında qapılar bağlandıqca şübhəsiz ki, məsələni başa düşmüşdü, ancaq geriyə yol yox idi. Çox qətiyyətli görünürdü, gülümsədi və "hə, sən burdasanmı, çox yaxşı oldu" deyib yarı istehza ilə və yarı sevinmiş kimi mənə baxdı (Zəhmlı adamdı, amma həmişə xəfifcə gülümsəyərdi). İsaxana oturmaq təklif etdilər, o sağ ayağını sol ayağının üstünə aşıraraq və kəmərdən asılmış mauzerini dizinin üstünə tərəf sürüsdürərək oturdu. Moskvadan gələn adam İsaxana müraciət etdi: "Sənin igidliyin haqqında çox eşitmışəm, biz sənə Ermənistanda yaxşı vəzifə təklif etmək istəyirik, sən öz silahını təhvil ver, sənə yenisini təqdim edəcəyik". İsaxan yenə gülümsədi və "Nə olar, qoy olsun, mauzerimi verərəm, mauzeri asdığım kəməri də verərdim, amma kəmər mənə yadigarı, onu götürəcəm" deyə sakitcə kəməri açmağa başladı. Mənçə heç kim deyilən sözlərə dərindən fikir vermirdi, İsaxanın aldandığını güman edərək sevincək bir-birinin üzünə baxıb rahat nəfəs aldılar. İsaxan kəməri açıb birdən mauzerini əlinə aldı, "alın, köpək uşağı" deyə gözümüzü qırpmaga macal tapmamış üç atəş açdı. İki milis rəisi yerindəcə öldülər, Moskvadan gələn adam (bilmirəm o, doğrudanmı Moskvadan gəlməşdi, amma rus idi) ağır yaralandı və bir neçə saatdan sonra o da öldü. Can şirindir, mən qorxumdan stolun altına girdim. İsaxan məni dartıb çıxartdı, mən yalvardım ki, "məni balalarının başına çevir, bilməmişəm". O, acı-acı gülümsədi: Qorxma, səni öldürməyəcəm, səni özümdən yadigar saxlayacam dedi. "Yadındamı, demişdin ki, İsaxan, sənə xain çıxsam, allah qollarımı qurutsun" deyib qollarımı güllələdi. Görürsünüz ki, o zamandan qollarım kəsikdir. Sonra özünü pəncərəyə vurdu, şüşə parçalanıb dağıldı. O, bir an dönüb mənə baxdı, gözünün altı çapılmışdı, əli ilə axan qanı silib bayıra atıldı. Sonrasından xəbərim yoxdur, deyirlər ki, onu vurdular".

Doğrudan da İsaxanın həyatı və ölümü haqqında səhih məlumatlar yalnız bu ana qədərdir. Bir çoxları onun pəncərədən düşüb həyətdəki hasardan aşarkən vurulduğunu söyləyirlər. Bir sıra şahidlər İsaxanın oradan qaçıdığını, bir erməninin evinə gəldiğini, üzündəki çapığı təmizləyərək ona tibbi yardım edildiğini iddia edirlər. Bəzilərinə görə o, qaçıqdan sonra iki yoldaşı Ali və Sadıx ilə mühasirəyə düşüb, döyüşüb həlak olmuşlar. Hətta onun Naxçıvana getdiyi, yerli üsyançılara qoşulduğu və sonra İrana keçdiyini güman edənlər də vardır. Hələlik onun ölümü haqqında bizə məlum və yoxlanılması çətin olan yeganə yazılı məlumatı gətirməklə kifayətlənirik: "İsaxanı dəstəsilə bərabər Çalaloğlunda məhv etmək üçün milis qüvvələrindən əlavə 400 qızıl süvari eyni qəsəbəni mühasirəyə aldı. Bu qüvvələrlə üsyançılar arasında başlayan qanlı çarışmalar nəticəsində bə"zi QPU şefləri və süvari komandiri daxil olmaqla 75 düşmən öldürükdən sonra İsaxanın yoldaşları ilə bərabər şəhid edildiklərini xəbər aldım"/14/.

İsaxan Gürcüstanın Qarayazı rayonu Dəmirçi-hasanlı kənd sakini İsə Hacıbayramoğlu'nun ailəsində 1897-ci il yayın sonunda Ermənistanın Qaraxaç yaylağında anadan olmuşdur. Atası İsə 1897-ci ilin yazında hələ İsaxan anadan olmamış vəfat etmiş, anası Tükəzban (Alcanlı) isə 1930-cu il martın 25-də dünyasını dəyişmişdir. İsaxan 1930-cu il yenə yayın sonunda 33 yaşında elə anadan olduğu yerlərdə də qəhrəmancasına həlak olmuşdur (və ya bizə məlum olan son günlərini yaşamışdır). Yaxın və uzaq ölkələrdə deyil, öz vətənində namus və şərəflə yaşamaq uğrunda mübarizə aparmış bu qəhrəman ədalətsiz qanun və qaydaların hökm sürdüyü bir zamanda ədalətə qovuşa bilməmişdir.

1930-cu ilin sentyabrında İsaxanın qorxusundan heç kimin ayaq basa bilmədiyi Dəmirçi-hasanlı kəndində xalqın gözünü qırmaq üçün 7 nəfər kənd sakinini xalqın gözü önünde güllələdilər.

Bir sıra kulak ailələrini, o cümlədən İsaxan və onun silahdaşlarının nəsillərini 2 illiyə əvvəlcə acliq və ölümün hökm sürdüyü Qazaxistana (qazaxların sayı 1926-ci ildəki 4 milyon nəfərdən 1939-cu ildə 3,1 milyon nəfərə enmişdi) /21/, oradan isə Qırğızistana sürgün etdilər.

Əgər 1929-30-cu illərdə hökumət tərəfindən kollektivləşmənin yetişmədiyi hesab edilən və təxirə salındığı az sayda rayonlardan biri Qarayazı idisə, 1931-ci ilin ortalarına yaxın Gürcüstan üzrə elliklə kollektivləşmə aparılmış cəmi 5 rayon qeydə alınmışdı və onlardan biri Qarayazı idi /9/,/16/.

Ədəbiyyat

1. F.Kazemzade. Strukkle for the Transcaucasus (19171921). N.Y.: Philosophical Library, 1951.
2. R.K. Suny. The Baku Commune: Class and Nationality in the Russian Revolution. Princeton, 1972.
3. Transcaucasia: Nationalism and Social Chanke. Editor: Ronald Krikor Suny. Ann Arbor, 1983.
4. T. Swietochowski. Russian Azerbaijan, 1905-1920; The Shapink of National Identity in a Muslim Community, Cambridke, Enk. and N. Y: Cambridke University Press, 1985.
5. D.B.Nissman. The Soviet Union and Iranian Azerbaijan: The Uses of Nationalism for Political Penetration, Boulder, Colo: Westview, 1987.
6. A.L.Altstadt. The Azerbaijani Turks. Power and Identity under Russian Rule, Hoover Institution Press, Stanford, CA 1992.
7. T. Swietochowski. Russia and Azerbaijan. A Borderland in Transition, N. Y., Columbia University Press, 1995.
8. Ф.Махарадзе. Грузия в девятнадцатом столетии. Краткий исторический очерк. Тифлис, 1933.
9. R.K. Suny. The Makink of the Keorkian Nation, Indiana University Press, 1994.
10. Е.В. Хоштариа. Очерки социально-экономической истории Грузии: Промышленность, города, рабочий класс (XIX v. — начало XX v.), Тбилиси, 1974.
11. А.Б.Кадишев.Интервенция и гражданская война в Закавказье, Военное издательство, Москва, 1960.
12. История национально-государственного строительства в СССР (т.І: 1917-1936), "Мысль", Москва, 1979.
13. Ö.F.Nemanzadə. Secilmiş əsərləri (Toplayanı və tərtib edəni prof. Ş.Qurbanov), Yaziçi, Bakı, 1992.
14. N. Bayramgil. Kızıl istilanın doğurduğu Azerbaycan isyanlarından hatıralar, TÜRK İZİ, 1954/55.
15. N. Bayramgil. Q.P.U. zindanlarındakı gecelerin kanlı manzaraları, TÜRK İZİ, 1954/55.
16. П.Н.Ломашвили. Великий переворот, Изд-во «Сабчота Сакартвело», Тбилиси, 1972.
17. D.M. Lank. A modern history of Keorkia, N.Y: Krove Press, 1962.
18. N.Bayramgil. Komunistlerin kolhoz teşkilatı ve köylü, TÜRK İZİ, 1956.
19. VI съезд коммунистических организаций Закавказья. Стенографический отчет., Тбилиси: Заккнига, 1930.
20. Директивы КПСС и Советского правительства по хозяйственным вопросам, т.2, М: Государственное Издательство политической литературы, 1957.
21. В.И.Козлов. Национальности СССР (этнодемографический обзор). М.,1975.